

Kusto musulman boldumy?

Category: Geň-taňsy wakalar, Kitapcy, Türkmen dili

написано kitapcy | 22 январа, 2025

Kusto musulman boldumy? KUSTO MUSULMAN BOLDUMY?



Käbir musulmanlar tanyml bir ýewropalynyň ýa-da amerikalynyň musulman bolandygy barada gowur turuzyp jedelleşmegi diýseň halaýarlar. Gynansak-da, bu dereksiz we gereksiz häsiýet biziň halkymyzyň arasyna-da aralaşman duranok. Mysal üçin, fransuz deňizçisi Kapitan Kustonyň, amerikan pop-koroly Maýkl Jeksonyň, amerikan kosmonawty Neil Armstrongyň musulman bolandygy ýa-da Musa pygamberiň yzyndan kowalap deňize gapgarylan faraonyň bozulman galan jesediniň Londondaky "Britan" muzeýinde saklanýandygy, amerikanlaryň Aýa uçanda azan sesini eşdendigi baradaky birnäçe toslama gürrüňleriň kim tarapyndan we näme üçin ýaýradylýandygyna üns bermäliňmi?!.

Käwagt bir zada gülkiň tutýar. Birwagt rimliler Isa pygamberi ele saljak we haça çüýlejek bolanlarynda Allatagalanyň gudraty

bilen ol göge galdyrylypdy. Bu açykdan-açyk "Gurhanda" ýazylan. Hristiýanlar bolsa 2.000 ýyldan gowrak wagt bäri Isa pygamberi haça çüýlendi we üç günden soň direlip asmana göterildi diýip batyl ynanja ynanyp gelýärler. Müsürlü bir daýhanyň mumyýalanan we ýarsy çüýräp, gatap giden jesedine faraonyň bozulman galan jesedi diýip ynanmak hristiýanlaryň şol toslama ynanjyna meňzemeýärmidir eýsem? Faraonyň jesediniň üýtgemän kyýamata çenli saklanyljagy-da hak, onuň haçanam bolsa bir gün tapyljagy-da hak. Muny hut öz türkmen alymymyz Mahmyt Zamahşary hem teswirläp gidipdir. Beýik alym Zamahşarynyň sözünüň üstüne söz goşmak ne hetdimize?!.. Emma ol muzeýde ýatan müsürlü daýhan görgüliniň faraondygyna welin hiç hili delil ýok. Bu toslama myş-myşlar diňe musulmanlaryň öz içinde ýaýradylýar. Müsüre bar-da, eliňe pil al: mumyýalan şeýle jesetler her iki ädimden çykýar.

Eger ol hakykatdanam Musa pygamberiň yzyndan kowalap deňze gark bolup ölen faraonyň jesedi bolsa, onda muzeýiň zaly zyýaratçy ýewreýlerden hemişe hyryn-dykyn bolardy. Düşünýäňizmi, näme diýiljek bolunýanyňa?!.. Çünki ol ýewreý milli dininiň esaslandyryjysy hasaplanýan Musa pygamberiň ganym duşmany we döwürdeşi ahbetin! Kim ony baryp öz gözi bilen görmek islemez...

Amerikanlaryň hem Aýa uçup-uçmandygy näbelli. 1961-nji ýylyň 12-nji aprelinde kosmosa ilkinji bolup Ýuriý Gagarin uçupdy. Sowetleriň esasy basdaşy amerikanlar hem psihologik propoganda eýerip, şol gezek kosmosa uçmadygam bolsalar, hamana Aýa uçan ýaly Arizona çölündäki kosmiki poligonda wideoşekilleri surata düşürdiler we bütin dünýä "Ynha, biz Aýa uçduk!" diýip ýaýratdylar.

Bir zada üns bermezlik mümkin däl. Garaşsyzlygymyzy alan ilkinji ýyllarymyzda hut Dini geňeşligimiziň öz rugsady bilen çykarylan türkmen dilindäki kitaplaryň käbirinde hem şular ýaly toslamalaryň ençemesi ýerleşdirilipdir. Gyzyklananlar "Öçmejek Yslam nury" atly türkmen dilinde çykarylan kitaby açyp göräýsin. Aýdyşymyz ýaly, Garaşsyzlygymyzyň başky

ýyllarynda beýleki Orta Aziýa döwletlerine hem aralaşyşlary ýaly biziňem döwlet strukturamyza aralaşmaga synanyşanlar bolupdy. SSSR dagan badyna öz ganybir doganlarymyz diýip gujak açylanyndan peýdalanyp, bu günki gün ABŞ-nyň Pensilwaniýa ştatyndaky willasynda, 5.000 \$ barabar massaž kreslosynda oturan ýerinden musulman halklaryň liderligini arzuw edýän asly ermeni Fethullah Güleniň şeýtandan sapak alan şägirtleri bu jenaýatçylykly topar bilen baglanyşygy ýok doganlarymyza goşulyşyp watanymyza aýak basypdylar. Olaryň Türkiýäniň döwlet strukturasynda aralaşmaklary geçen asyryň 70-80-nji ýyllarda başlapdy. Türkiýede täsirli ýerleriň, möhüm wezipeleriň birnäçesi Güleniň taýýarlan adamlarynyň eline geçipdi. Şonuň üçin olar belli bir derejede biziň ýurdumyzda-da üstünlik gazanypdylar. Amerikan model ymamyň (Güleniň) eserleri we nurjylygy wagyz edýän kitaplar türkmen dilinde yzly-yzyna çap edilýärdi. Hormatly Prezidentimiz bu howpy öz wagtynda öňdengörüjilik bilen duýupdy we olar bilen baglanyşykly ähli türk mekdeplerini ýapypdy. Sag bolsun, Arkadagymyz!

Gepiň keltesi, ýokardaky ýaly boş maglumatlaryň düýbünü yzarlap görseň, bu galp patarrakylar bilen ýaşlary güýmäp, olary yslamyň asyl ýolundan bihabar nesil edip ýetişdirmäge çalyşýan, hamyrmaýasyny protestant-katolik taglymatyna ýugran fettoşlaryň habar beriş serişdeleridigine, ýa bolmasa türk teleýaýlymynda göni efirde ýarym-ýalaňaç gyzlar ("kedicikler") bilen tans edip, soňam "Geliň, indi birsellem kyýamat hakda söz açalyň" diýip bilýän utançsyz Harun Ýahýanyň (Adnan Oktar) propoganda serişdeleridigine göz ýetirmek bolýar (ýaňy-ýakynda türk polisiýasy bu peläke diňem zyýndan ýetdi öýdýän).

Bularyň beýtmek bilen maksady nämekä? Amerikanlaryň we ýewropalaryň arasynda musulman bolýanlar az däl, elbetde! Muny inkär edip bolmaz. Musulman bolan amerikalý yslama geçendigini gypynçsyz aýdyp bilýär, haýsydyr bir dine geçendigi üçin hiç kim hiç kimiň ýanynda özüni müýnli hem duýanok, hiç kim hiç kime azaram berenok. Musulman bolan amerikalý we ýewropaly tanymal şahsyýetleriň bu barada birnäçe beýannamasynyň bardygyny hem bilýäris. Ýöne biziň pikirimizçe, ýokardaky ýaly

toslamalar aňymyzda amerikanlary we ýewropalylary özüimizden ýokarda görmek duýgusyny döretmek üçin ýörite ýaýradylýan ýaly.

Uzyn gepiň keltesi, fransuz deňizasty barlagçysy Jak Kustonyň musulman bolandygy baradaky toslamanyň üstünde gysgaça durup geçeliň.

Bilşiňiz ýaly, käbir musulmanlar 1997-nji ýylda aradan çykan Kustonyň "Gurhanda" ýazylan bir aýaty okap musulman bolandygyny öňe sürýärler.

Muňa ynanyanlaryň aýtmagyna görä, Kusto "Gibraltar bogazynda süýji suw bilen şor suwuň biri-birine garyşman" durandygyny görüp, yzyndanam "Gurhanyň" "Rahman" süresiniň 19-njy aýatyny okap: "1400 ýyl owal inderilen kitap nädip muny bildikä?" diýip, dessine musulman bolanmysyn...

Bu aýdylýanlar hakykatyň ýele ýanyndanam geçmeýär. Kapitan Kusto eden açyşynyň "Gurhanda" barlygyny bilip biler. Mukaddes kitabymyza bolan haýranlygyny hem beýan edip biler. Emma bu onuň musulman bolandygyny aňlatmaýar ahyryn! Kusto hiç wagtam musulmanlygy kabul etmändir. Etmäge mejbur hem däl. Allatagala islänini öz ýoluna salar, islänini-de salmaz...

1997-nji ýylda aradan çykan Kusto Fransiýanyň paýtagty Parižiň ortarasyndaky "Notterdam" buthanasynda hristiýan däp-dessurlaryna laýyklykda jaýlanyldy. Kustonyň meýdi haýsydyr bir metjitde jynaza namazy okalyp jaýlanylmady.

Ýadyňyzda bolsa dünýä belli boksýor Kassius Kleý (Muhammet Aly) 2016-njy ýylda aradan çykanda musulman däp-dessurlaryna laýyklykda jaýlanypdy we onuň jynazasyna musulman ýurtlaryň ençemesinden döwlet delegasiýasy gatnaşypdy. Ýogsa-da, Kusto Muhammet Aly ýaly boksýor bolmandygy üçin /çepiksije eken özem pahyr:) /, musulman bolubam özüni musulman däbi boýunça jaýlatdyrmaga gorkdumyka? □

Kusto heniz aýatda dirikä 1991-nji ýylyň 2-nji noýabrynda Kustonyň musulman dældigi barada "Kusto fondundan" ýalana çykaryjy beýannama gelip, bu habarlaryň "myş-myşdan" başga zat dældigini mälim edipdi.

Garşylyklaýyn delili barlar, teswirlerde ýazyp biler. Ýöne kim ylalaşmasa-da "Ýok, Kusto musulman bolupdyr" diýen boş

sözlemeden başga aýtjak zadynyň bolmajagy belli Gözümüzizi däl-de, aňymyzyň gözünü giňräk açyp seredeliň: Dinimiziň asyl ýolundan, öz taryhymyzdan, öz milli medeniýetimizden daşlaşdyrjak bolýan her bolar-bolmazyň gepine gulak asyp ýörmeli däl.

Taýýarlan: Has TÜRKMEN. Geň-taňsy wakalar